



Stqarrija

Il-Kumitat Ornis jċedi għall-pressjoni politika u jinjora x-xjenza hekk kif tkompli tmur għall-agħar il-popolazzjoni tal-Gamiema

BirdLife Malta tikkundanna bil-qawwa r-riżultat tal-laqgħa tal-Kumitat Ornis tal-bieraħ, fejn il-maġġoranza għal darb'oħra għażlet li timxi mar-rieda politika minflok tibbaża d-deċiżjonijiet tagħha fuq evidenza xjentifika u l-ħtiġijiet tal-konservazzjoni.

Matul il-laqgħa, BirdLife Malta pprezentat l-aħħar sejbiet tagħha wara l-pubblikazzjoni tar-rapport il-ġdid tal-EU Article 12 aktar kmieni din is-sena. Din id-dejta tikkonferma b'mod ċar tnaqqis kontinwu fil-popolazzjoni tal-Gamiema, u ssaħħaħ it-tħassib li BirdLife Malta ilha tesprimi għal snin twal, speċjalment minn meta tneħħa l-moratorju fuq il-kaċċa ta' din l-ispeċi.

Minkejja s-sinifikat ta' din id-dejta ġdida, il-Wild Birds Regulation Unit (WBRU) għażel li jinjoraha fuq il-bażi li għadha teħtieġ verifika fil-livell tal-UE. BirdLife Malta ċaħdet b'mod qawwi dan l-argument, u enfasizzat li d-dejta xorta hija indikattiva ħafna u li, skont il-prinċipju ta' prekawzjoni, kellha twassal biex din is-sena ma jinfetaħx staġun tal-kaċċa fir-rebbiegħa għall-Gamiema.

Il-proposta biex jerga' jiddaħħal moratorju fuq il-kaċċa fir-rebbiegħa tal-Gamiema giet miċhuda, b'erba' voti kontra, vot wieħed favur (BirdLife Malta), filwaqt li l-Awtorità għall-Ambjent u r-Riżorsi (ERA) astjeniet.

F'kumment dwar dan ir-riżultat, il-Kap Eżekuttiv ta' BirdLife Malta Mark Sultana qal: "L-astensjoni tal-ERA għal darb'oħra turi n-nuqqas ta' saħħa tal-awtorità biex tħares ir-riżorsi naturali tagħna meta tiffaċċja pressjoni politika li tmur kontra dan. BirdLife Malta ma tifhimx kif xjenzat jista' ma jhaddanx il-prinċipju ta' prekawzjoni; filwaqt li l-ERA ma qablitx li jinfetaħ staġun, xorta għażlet li tibqa' newtrali - pożizzjoni li turi nuqqas ta' kuraġġ fi żmien meta l-kuraġġ biex nipproteġu n-natura huwa essenzjali. Wara din id-deċiżjoni, Malta dalwaqt tibda tħares lura u tirrealizza l-iżball gravi u l-illegalità li qed twettaq billi tippermetti li l-Gamiema tinqatel fir-rebbiegħa. L-istaġun tal-kaċċa fir-

rebbiegħa għandu data ta' skadenza, u dak iż-żmien huwa issa."

Il-kumitat approva wkoll il-ftuħ ta' staġun tal-kaċċa fir-rebbiegħa għall-Gamiema u s-Summien kif propost mill-FKNK, b'BirdLife Malta tkun l-unika vuċi kontra.

BirdLife Malta tinnotta wkoll bi tħassib li rapporti u dokumenti importanti ntbagħtu lill-membri tal-kumitat ftit sigħat biss qabel bdiet il-laqgħa, fatt li jqajjem mistoqsijiet serji dwar it-trasparenza, il-proċess ġust u r-rispett lejn teħid ta' deċiżjonijiet infurmati.

Din id-deċiżjoni terġa' tenfasizza mudell inkwetanti fi hdan il-Kumitat Ornis, fejn konsiderazzjonijiet politiċi qed jipprevalu fuq l-evidenza xjentifika, għad-detriment tal-wirt naturali ta' Malta.

BirdLife Malta terġa' ssejjaħ biex id-deċiżjonijiet dwar il-ħajja selvagħa jkunu mmexxija mix-xjenza, it-trasparenza u l-prinċipju ta' prekawzjoni, b'mod partikolari meta jittrattaw speċi li qed juru tnaqqis ċar bħall-Gamiema.

TMIEM

Għal aktar informazzjoni, ikkuntattja lil:

Antonia Micallef

Public Engagement Executive BirdLife Malta

Tel: 2134 7645 Ext. 512

Mob: +356 9986 1436

Email: antonia.micallef@birdlifemalta.org

Holoq utli:

[Dejta ġdida tal-UE tikkonferma t-tnaqqis kontinwu tal Gamiema u r-rapport jikkonkludi li l-kaċċa fir-rebbiegħa f'Malta mhix ġustifikata](#)

Biex issir membru ta' BirdLife Malta

<http://birdlifemalta.org/become-member/>

Ritratti:

1. Shot European Turtle-dove 1
2. Shot European Turtle-dove 2